



Pawlusyň Timoteosa ikinji haty

Giriş

Bu hat esasan-da Pawlusyň hyzmatdaşy we kömekçisi bolan Timoteosa berlen maslahatlardan ybaratdyr. Hatyň esasy mowzogy kynçylyklara we yzarlanmalara çydamly bolmak baradadyr. Pawlus Timoteosy goldap, oňa Isa Mesih baradaky şaýatlygyny dowam etmekligi, Täze we Köne Ähtiň hakyky taglymatyna eýermegi, mugallym we wagyzçy hökmünde öz borjuny berjaý etmegi maslahat berýär.

Pawlus Timoteosa aýratyn hem «boş we samsyk jedellerden gaça durmagy» ündäp, şeýle jedelleriň

adamlaryň imanyny weýran edip bilýändigini barada duýdurýar.

Şular arkaly Timoteosa Pawlusyň durmuşy we şahsy göreldeşi: imany, sabyrlylygy, söýgüsi, yzarlanmalardaky jebirleri we çydamlylygy barada ýatladylyr. Pawlus özüniň Isa Mesih bolan imany üçin tiz wagtda öljekdigini, emma öz sadyklygy üçin baýrak aljakdygyny bilýär (4:6-8). Ol Timoteosa şeýle sözler bilen ýüzlenýär: «*Onuň bilen bile biz ölen bolsak, Onuň bilen bile yaşajakdyrys. Gör-gülere çydaýan bolsak, Onuň bilen bile şalyk süreris*» (2:11-12a).

Mazmuny

| | |
|----------------------------------|----------|
| Salamlar we dogadilegler..... | 1:1-2 |
| Şükürler we öwütler | 1:3–2:13 |
| Maslahatlar we duýduryşlar | 2:14–4:5 |
| Pawlusyň ýagdaýy | 4:6-18 |
| Soňky salamlar | 4:19-22 |

1-nji bap

¹⁻²Isa Mesihniň resuly men Pawlusdan söýgüli oglum Timoteosa dogaýy salam! Hudaý meni Isa Mesih arkaly beren ýaşaýyş wadasyny jar etmek üçin saýlady. Goý, Atamyz Hudaýyň we Rebbimiz Isa Mesihniň merhemeti, rehim-şepagaty we parahatlygy saňa ýar bolsun!

Pawlus Timoteos üçin Hudaýa şükür edýär

³Men hem ata-babalarym ýaly Hudaýa päk wyždandan hyzmat edýärim. Doga-dileglerimde seni gije-gündiz dyn-gysyz ýatlap, Hudaýyma şükür edýärim. ⁴Men hoşlaşyk pursadyndaky gözýaşlaryňy ýatlaýaryn, şatlykdan dolmak üçin seniň bilen didarlaşmagy küýseýärim.

⁵Seniň Isa Mesihe bolan hakyky imanyňy ýatlaýaryn. Ozal mamaň Loýisiň, ejeň Ewnikiniň kalbynda mesgen tutan imanyň indi seniň kalbynda hem ýaşandygyna ynanýaryn.

Pawlus Timoteosa öwüt berýär

⁶Şonuň üçin, ýene-de bir gezek gaýtalayaryn: başyňa ellerimi goýmagym arkaly Hudaýdan alan ruhy peşgeşiňi parlat, ⁷sebäbi Hudaý bizi gorkak etmeýär. Ol bizi güýç, söýgi we özerklilik bilen doldurýar. ⁸Şonuň üçin-de, Rebbimiz barada şaýatlyk etmäge utanma. Onuň hatyrasyna tussag edilenligimden-de utanma. Tersine, Hudaýyň berýän güýji bilen Hoş Habaryň ugrunda görýän görgülerime şarik bol. ⁹Hudaý bizi eden işlerimize görä däl-de, Öz maksadyna we merhemetine görä halas edip, Onuň mukaddes halky bolmaga çagyrdy. Bu merhemet dünýä ýaradylmazdan öň Isa Mesih arkaly berlip, ¹⁰şindi Halasgärimiz Isa Mesihiň gelmegi bilen aýan edildi. Ol ölümi ýok edip, Hoş Habar arkaly baky ýaşayşy we ölmezligi aýan etdi. ¹¹Men hem bu Hoş Habaryň jarçysy, resuly we öwredijisi ^a edilip bellendim. ¹²Hut şu sebäbe görä görgi baryny görýän bolsam-da, mundan asla utanmaýaryn, sebäbi Kime iman edenimi bilýärim. Onuň maňa tabşyran zadyny kyýamat gününe çenli saklamagy başarjakdygyna berk ynanýaryn. ¹³Saňa öwreden dogry taglymatymy nusga hökmünde gaýym tutup, Isa Mesihiň berýän imanyna we söýgüsine eýer. ¹⁴Özüňe tabşyrylan oňat taglymaty bizde mesgen tutan Mukaddes Ruh arkaly gora.

¹⁵Sen Aziýa welaýatyndakylaryň hemmesiniň, şol sanda Figeliň we

Hermogeniň menden ýüz öwrendiklerini bilýänsiň. ¹⁶Goý, Rebbimiz Onisiforyň öý-içersine rehimdarlyk etsin. Sebäbi ol ençeme gezek maňa göwünlik berip, meniň tussaglygymdan utanmady. ¹⁷Tersine, Rime gelip, tä meni tapýança, erjellik bilen gözledi. ¹⁸Goý, Reb kyýamat günü oňa Öz rehimdarlygyny görkezsin! Onuň Efesde maňa nähili ýardam berendigini özüň-de bilýänsiň.

2-nji bap

Isa Mesihe sadyklyk bilen eýeriň

¹Eý, oglum, Isa Mesihiň berýän merhemeti bilen kuwwatlan. ²Köp şaýatlaryň ýanynda menden eşiden sözleriňi beýlekilere-de öwredip biljek ygtybarly adamlara tabşyr. ³Isa Mesihiň hakyky esgeri bolup, biziň iman ugrunda görýän görgülerimize şarik bol. ⁴Harby gullukdaky esger gündelik durmuşa deňişli işlere ulaşýan däldir. Ol öz serkerdesiniň göwnünden turmak isleýändir. ⁵Şunuň ýaly, ýaryşa gatnaşýan pälwan hem ýaryşyň şertlerini berjaý etmese, baýrak almaz. ⁶Janykpeş daýhan hem öz hasyl paýyny ilkinji bolup almalydyr. ⁷Şu aýdýanlarym barada oýlan. Bularyň baryna düşüneriň ýaly, Rebbiň Özi saňa düşünje berer.

⁸Dawudyň neslinden bolan we ölümden direlen Isa Mesihi unutma. Bu meniň wagyz edýän Hoş Habarymdyr. ⁹Men Hoş Habaryň ugrunda görgi baryny görüp, jenaýatçy kimin tussag edildim. Emma Hudaýyň Hoş Habaryny tussag edip bolýan däldir! ¹⁰Ine, hut şu sebäpden, saýlananlar hem baky şöhrat bilen birlikde Isa Mesih arkaly halas bolar ýaly, olaryň hatyrasyna ähli zada

^a 1:11 **Öwredijisi** – käbir golýazmalarda ýahudy dällere öwredijisi.

döz gelyärin. ¹¹Ine, şu sözler örän dogry aýdylan sözlerdir: Onuň bilen bile biz ölen bolsak, Onuň bilen bile ýaşajakdyrys. ¹²Görgülere çydaýan bolsak, Onuň bilen bile şalyk süreris. Eger Ony ret etsek, Ol hem bizi ret eder. ¹³Emma biz Oña sadyk galmasak-da, Ol bize sadykdyr, sebäbi Ol Özüni ret edip bilmeýär.

Hudaýyň halaýan işçisi

¹⁴Bu zatlary hemmelere ýatladyp dur. Sözleriň manysy barada dawalaşmazlygy olara Hudaýyň huzurynda berk tabşyr. Sebäbi şeýle dawalar peýda getirmän, diňleýänleri heläkçilige uçradýandyr. ¹⁵Hudaýyň huzurynda öz edýäninden utanmajak, hakyky taglymaty dogry öwredýän işçi hökmünde durup bileriň ýaly, jan-tenden yhlas et. ¹⁶Hudaýa ýaramaýan boş geplerden gaça dur. Sebäbi şeýle geplere ulaýan adamlar gitdigisaiýy Hudaýdan daşlaşýandyrlar. ¹⁷Olaryň öwredýän taglymaty bolsa ýokanç kesel kimin ýaýrar. Himeneý bilen Filit hem şolardan bolup, ¹⁸hakykat ýolundan azaşandyrlar. Olar direliş eýýäm amala aşdy diýip, käbir adamlaryň imanyny weýran edýärler. ¹⁹Emma her niçik bolsa-da, Hudaýyň tutan binýady berk durandyr. Bu binýat «Reb Özüniňkileri tanaýandyr», «Rebbiň adyny ykrar edýän her kes ýamanlykdan uzakda dursun» diýen sözler bilen möhürlenendir.

²⁰Uly hojalykdaky gaplaryň ählisi altyndan we kümüşden dälidir. Olaryň arasynda agaçdan, toýundan ýasalanlary hem bardyr. Olaryň käbiri dabaraly, käbiri bolsa adaty maksatlar üçin ulanylýandyr. ²¹Imanlylar babatda hem şeýle: özüni her tüýsli ýamanlykdan saklaýan imanly ýörite saýlanylýp, Hojaýyny üçin

ýaramly gap kimin bolar. Ol islendik ýagşy işler üçin taýýardyr.

²²Yaşlyk höweslerinden gaç. Päk ýürekden Rebbe ybadat edýänler bilen birlikde dogrulyk, iman, söýgi we parahatlyk ýörelgelerine eýer. ²³Boş we samsyk jedellerden gaçadur. Sebäbi dawalaryň şolardan döreyändigini özüň bilýänsiň. ²⁴Rebbiň hyzmatçysy dawalaşmaly dälidir, tersine, hemmelere mylatatly, öwretmäge ukyply, sabyr-takatly bolmalydyr. ²⁵Ol özüne garşy çykýan adamlara hem ýumşaklyk bilen öwüt-ündew bermelidir. Belki, Hudaý bu adamlaryň hem toba gelmegine bir ýol açar. Olar-da hakykaty bilip, ²⁶akylyna aýlanarlar, iblisiň duzagyndan gutularlar. Sebäbi iblis olary ýesirlige alyp, öz niýetini amala aşyrmaga mejbur edýändir.

3-nji bap

Ahyrky günler barada

¹Eý, oglum, ahyrky günlerde elhenç pursatlaryň boljakdygyny bilip goý. ²Adamlar diňe özüni söýýän, pula gyzan, öwünjeň, tekepber, Hudaýa dil ýetirýän, ata-enesine boýun egmeýän, gadyr bilmez, adamlary sylamaýan, ³doňýürek, geçirimlilik etmeýän, myjabatçy, özüne erk edip bilmeýän, zalym, ýagşylygy ýigrenýän, ⁴haýyn, göçgünli, gopbamsy bolup, keýpi-sapany Hudaýdan köp söýerler. ⁵Olar hudaýhonsyrasalar-da, Hudaýyň güýjünü inkär edýändirler. Beýle adamlardan arany aç. ⁶Olar adamlaryň öýlerine sümlüp girýärler. Günäleri başyndan agdyk, her tüýsli höweslere meýilli, ýeňles aýallary öz tarapyna çekýärler. ⁷Bu aýallar hemişe

öwrenmäge synanyşsalar-da, hakykat bilimine asla ýetip bilmeýärler. ⁸Ýannis bilen Ýambrisiň Musa garşy çykyşy ýaly, bu adamlar hem hakykata garşy çykýandyrlar. Olaryň pikiri bozuk, imanlary bolgusyzdyr. ⁹Olar öz edýänlerinde ilerlemezler. Ýannis bilen Ýambrisiňki ýaly, olaryň-da akylsyzlygy hemmelere belli bolar.

Timoteosa berilýän ündewler

¹⁰Emma sen meniň taglymatymy, durmuş ýörelgämi, maksadymy, imanymy, sabyr-takatymy, söýgimi, çydamlylygymy bilýänsiň. ¹¹Antiýoh, Ikoniýa we Listra şäherlerindäki yzarlanmalar zerarly gören görgülerimi, olara näderejede çydandygymy hem bilýänsiň. Reb meni bu görgüleriň baryndan halas etdi. ¹²Umuman, Isa Mesihe eýerip, Hudaýyň ýörelgesine laýyklykda ýaşamak işleýänleriň bary yzarlanmalara seze-war bolar. ¹³Pisler we kezzaplar bolsa aldap, aldanyň, öz pisliklerinde barha ilerlärler. ¹⁴Emma sen öz öwrenen we ynanýan taglymatyňa sadyk gal. Çünki ony kimlerden öwrenendigiňi bilýänsiň. ¹⁵Sen Mukaddes Ýazgylary hem oganlykdan bäri bilýänsiň. Bu Ýazgylar Isa Mesihe bolan iman arkaly seni paýhasly edip, halas bolmagyň ýoluny görkezler. ¹⁶Mukaddes Ýazgylaryň ählisi Hudaýyň ylhamy bilen ýazyldy. Olar öwretmek, günä edýänleri paş etmek, ýola getirmek, dogrulykda terbiýelemek üçin peýdalydyr. ¹⁷Şeýdip, Hudaýyň adamy haýyr işleriň ählisine taýýar we kämil bolar.

4-nji bap

Hyzmatyňy dowam et!

¹Hudaýyň huzurynda, şeýle hem dirilere we ölülere kazylyk etjek Isa

Mesihiň huzurynda, Onuň gelmeginiň we şalyk sürmeginiň hatyrasyna saňa şulary berk tabşyryjaryň: ²pursadyň amatly bolup-bolmazlygyna garama-da, Hoş Habary dyngysyz wagyz et. Günä edýänleri paş edip, olary ýazgar, sabarlylyk bilen öwüt-ündew berip, taglymaty öwret. ³Çünki adamlaryň sagdyn taglymaty diňläsi gelmejek zamanasy geler. Şonda olar öz höweslerine ýaraşykly, gulaklaryna-da ýakymly sözleri aýtjak öwredijileri gözlärler. ⁴Olar hakykata gulak asman, toslamalaryň zyznda sel-pärler. ⁵Sen bolsa her ýagdaýda hüşgär bol, görgülere dözümlü bol, Hoş Habary ýaýratmak ugrunda zähmet çek, özüňe tabşyrylan hyzmaty doly bitir. ⁶Çünki meniň ganyım Hudaýa hödür edilýän içgi sadakasy kimin döküljek bolup dur. Bu dünýäden ötmeli pursadym ýetdi. ⁷Men ökde söweşiji kimin söweşdim, pellehana ýetdim, imanyma sadyk galdym. ⁸Dogrulyk Kazysy bolan Reb Isa Öz geljek gününde maňa dogrulyk täjini baýrak berer. Ol bu baýragy diňe maňa däl, eýsem Özüne intizarlyk bilen garaşýanlaryň her birine berer.

Soňky tabşyryklar

⁹Meniň ýanyma basymrak geljek bol, ¹⁰sebäbi Dema bu dünýäni söyensoň, meni taşlap, Salonikä gitdi. Kriskis Galatýa, Titus hem Dalmatýa gitdi. ¹¹Ýanymda diňe Luka galdy. Gaýdanyňda Marky hem alyp gaýt, sebäbi hyzmatymy bitirmekde maňa kömegi deger. ¹²Tihiki bolsa Efese ýolladym. ¹³Gaýdanyňda, ýol ugruna Troasda Karbyň ýanynda goýup gaýdan donumy, kitaplarymy, ylaýta-da teletinden edilen kitaplary alyp gaýt. ¹⁴Demir ussasy Isgender maňa ýamanlyk baryny etdi. Reb oňa edenlerine görä jezasyny berer. ¹⁵Sen hem ondan ägä

bol, sebäbi ol biziň aýdýanlarymyzyň baryna bütinleý garşy çykypdy. ¹⁶Kazyýet mejlisinde özümi ilkinji gezek aklamakçy bolanymda, tarapymy tutan bolmady. Gaýtam, hemmeler meni terk etdiler. Goý, Hudaý olaryň bu günäsini bagyşlasyn. ¹⁷Ýöne Reb meni ýeke goýmady. Hoş Habaryň men arkaly doly wagyz edilip, ähli milletleriň hem ony eşitmegi üçin, Ol maňa gujur-gaýrat berdi. Reb meni ölümiň penjesinden halas etdi. ¹⁸Ol meni her dürli ýamanlyklar-

dan halas edip, meni gökdäki Şalygyna sag-aman ýetirer. Rebbe baky we ebedi şan-şöhrat bolsun! Omyn.

¹⁹Priskilla, Akila we Onisiforyň öýündäkilere salam aýt. ²⁰Erast Korintosda galdy. Trofymy bolsa ýarawsyzlygy sebäpli Militosda galdyrmaly boldum.

²¹Gyş düşmänkä geljek bolup gaýrat et. Ewul, Pudens, Linus, Klawdiýa we imandaky doganlaryň bary saňa salam aýdýar. ²²Reb saňa ýar bolsun! Onuň merhemeti siziň baryňyza ýar bolsun!

